

Taittirīya-Āraṇyaka

Edited by Subramania Sarma, Chennai

Proofread Version of November 2005

Chapter 1

[[1-0-0]]

भद्रं कर्णेभिः शृणुयाम देवाः ।
भद्रं पश्येमाक्षभिर्यजत्राः ।
स्थिरैरङ्गैस्तुष्टुवाꣳसस्तनूभिः ।
व्यशेम देवहितं यदायुः ।
स्वस्ति न इन्द्रो वृद्धश्रवाः ।
स्वस्ति नः पूषा विश्ववेदाः ।
स्वस्ति नस्तार्क्ष्यो अरिष्टनेमिः ।
स्वस्ति नो बृहस्पतिर्दधातु ।
ॐ शान्तिः शान्तिः शान्तिः ॥

[[1-1-1]]

ॐ भद्रं कर्णेभिः शृणुयाम देवाः ।
भद्रं पश्येमाक्षभिर्यजत्राः ।
स्थिरैरङ्गैस्तुष्टुवाꣳसस्तनूभिः ।
व्यशेम देवहितं यदायुः ।
स्वस्ति न इन्द्रो वृद्धश्रवाः ।
स्वस्ति नः पूषा विश्ववेदाः ।
स्वस्ति नस्तार्क्ष्यो अरिष्टनेमिः ।
स्वस्ति नो बृहस्पतिर्दधातु ।
आपमापामपः सर्वाः ।
अस्माद्स्मादितोऽमुतः ॥ १ ॥

[[1-1-2]]

अग्निर्वायुश्च सूर्यश्च।
सह संचस्करद्धिया।
वाय्वश्चा रश्मिपतयः।
मरीच्यात्मानो अद्रुहः।
देवीर्भुवनसूवरीः।
पुत्रवत्वाय मे सुत।
महानाम्नीर्महामानाः।
महसो महसस्वः।
देवीः पर्जन्यसूवरीः।
पुत्रवत्वाय मे सुत ॥ २ ॥

[[1-1-3]]

अपाश्र्युष्णिमपा रक्षः।
अपाश्र्युष्णिमपारघम्।
अपाघ्रामप चावर्तिम्।
अपदेवीरितो हित।
वज्रं देवीरजीताश्च।
भुवनं देवसूवरीः।
आदित्यानदितिं देवीम्।
योनिनोर्ध्वमुदीषत।
शिवानश्शन्तमा भवन्तु।
दिव्या आप ओषधयः।
सुमृडीका सरस्वती।
मा ते व्योम सदृशि ॥ ३ ॥
अमुतः सुतौषधयो द्वे च ॥ १ ॥

[[1-2-1]]

स्मृतिः प्रत्यक्षमैतिह्यम्।
अनुमानश्चतुष्टयम्।
एतैरादित्यमण्डलम्।

सर्वैरेव विद्यास्यते।
सूर्यो मरीचिमादत्ते।
सर्वस्माद्भुवनादधि।
तस्याः पाकविशेषेण।
स्मृतं कालविशेषणम्।
नदीव प्रभवात्काचित्।
अक्षय्यात्स्यन्दते यथा ॥ ४ ॥

[[1-2-2]]

तान्नद्योऽभिसमायन्ति।
सोरुस्सती न निवर्तते।
एवन्नानासमुत्थानाः।
कालास्संवत्सरः श्रिताः।
अणुशश्च महशश्च।
सर्वे समवयन्त्रितम्।
सतैस्सर्वैस्समाविष्टः।
ऊरुस्सन्न निवर्तते।
अधिसंवत्सरं विद्यात्।
तदेव लक्षणे ॥ ५ ॥

[[1-2-3]]

अणुभिश्च महद्भिश्च।
समारूढः प्रदृश्यते।
संवत्सरः प्रत्यक्षेण।
नाधिसत्त्वः प्रदृश्यते।
पटरो विक्लिधः पिङ्गः।
एतद्वरुणलक्षणम्।
यत्रैतदुपदृश्यते।
सहस्रं तत्र नीयते।
एकं हि शिरो नाना मुखे।

कृत्स्नं तद्वतुलक्षणम् ॥ ६ ॥

[[1-2-4]]

उभयतस्सप्तैन्द्रियाणि ।

जल्पितं त्वेव दिह्यते ।

शुक्लकृष्णे संवत्सरस्य ।

दक्षिणवामयोः पार्श्वयोः ।

तस्यैषा भवति ।

शुक्रं ते अन्यद्यजतं ते अन्यत् ।

विषुरूपे अहनी द्यौरिवासि ।

विश्वा हि माया अवसि स्वधावः ।

भद्रा ते पूषन्निह रातिरस्त्विति ।

नात्र भुवनम् ।

न पूषा ।

न पशवः ।

नादित्यस्संवत्सर एव प्रत्यक्षेण प्रियतमं विद्यात् ।

एतद्वै संवत्सरस्य प्रियतमं रूपम् ।

योऽस्य महानर्थ उत्पत्स्यमानो भवति ।

इदं पुण्यं कुरुष्वेति ।

तमाहरणं दद्यात् ॥ ७ ॥

यथा लक्षणं ऋतुलक्षणं भुवनं सप्त च ॥ २ ॥

[[1-3-1]]

साकंजानां सप्तथमाहुरेकजम् ।

षडुद्यमा ऋषयो देवजा इति ।

तेषामिष्टानि विहितानि धामशः ।

स्थात्रे रैजन्ते विकृतानि रूपशः ।

को नु मर्या अमिथितः ।

सखा सखायमब्रवीत् ।

जहाको अस्मदीषते ।

यस्ति॒त्याज॑ सखि॒विदु॑ः सखा॒याम्।
न तस्य॑ वा॒च्यपि॑ भा॒गो अ॑स्ति।
यदी॑ः शृ॒णोत्य॒लक॑ः शृ॒णोति॑ ॥ ८ ॥

[[1-3-2]]

न हि प्र॒वेद॑ सु॒कृत॑स्य॒ पन्था॑मिति।
ऋ॒तुर्ऋ॑तुना नु॒द्यमा॑नः।
वि॒नना॑दाभिधा॒वः।
षष्टि॑श्च त्रि॒ंशका॑ व॒ल्गाः।
शु॒क्लकृ॑ष्णौ च षाष्टि॑कौ।
सा॒रा॒ग॒व॒स्त्रैर्ज॑रदक्षः।
व॒सन्तो॑ वसु॒भिस्स॒ह।
सं॒वत्स॑रस्य॒ सवि॑तुः।
प्रै॒षकृ॑त्प्रथ॒मः स्मृ॑तः।
अ॒मूना॑दयतेत्य॒न्यान् ॥ ९ ॥

[[1-3-3]]

अ॒मूश्च॑ परि॒रक्ष॑तः।
ए॒ता वा॒चः प्र॑युज्यन्ते।
यत्रै॑तदुप॒दृश्य॑ते।
ए॒तदे॒व वि॑जानी॒यात्।
प्र॒माणं॑ का॒लपर्य॑ये।
वि॒शेष॑णं तु वक्ष्या॒मः।
ऋ॒तूनां॑ तन्निबो॒धत॑।
शु॒क्लवा॑सा रु॒द्रग॑णः।
ग्री॒ष्मेणा॑ऽऽव॒र्तते॑ स॒ह।
नि॒जह॑न्पृथि॒वीः सर्वा॑म् ॥ १० ॥

[[1-3-4]]

ज्यो॒तिषा॑ऽप्रति॒ख्येन॑ सः।
वि॒श्वरू॒पाणि॑ वासा॒ःसि॑।

आदित्यानां॑ निबोधत।
 संवत्सरीणं॑ कर्मफलम्।
 वर्षाभिर्ददता॑ सह।
 अदुःखो॑ दुःखचक्षुरिव।
 तद्मा पीत इव दृश्यते।
 शीतेना॑व्यथयन्निव।
 रुरुदक्ष इव दृश्यते।
 ह्लादयते॑ ज्वलतश्चैव।
 शाम्यतश्चास्य॑ चक्षुषी।
 या वै प्रजा भ्रंश॑यन्ते।
 संवत्सरात्ता भ्रंश॑यन्ते।
 याः प्रति॑तिष्ठन्ति।
 संवत्सरे॑ ताः प्रति॑तिष्ठन्ति।
 वर्षाभ्य॑ इत्यर्थः ॥ ११ ॥
 शृणो॑त्यन्यान्सर्वा॑मेव षड् ॥ ३ ॥

[[1-4-1]]

अक्षिदुःखोत्थितस्यैव।
 विप्रसन्ने॑ कनीनिके।
 आङ्गे॑ चाद्रणं नास्ति।
 ऋभूणां॑ तन्निबोधत।
 कनका॑भानि वासा॑सि।
 अहतानि॑ निबोधत।
 अन्नमश्नीत॑ मृज्मीत।
 अहं वो॑ जीव॑नप्रदः।
 एता॑ वाचः प्रयु॑ज्यन्ते।
 शरद्यत्रोप॑दृश्यते ॥ १२ ॥

[[1-4-2]]

अभिधू॑न्वन्तोऽभिघ्न॑न्त इव।

वा॒तव॑न्तो म॒रुद्ग॑णाः।
 अ॒मुतो॑ जेतुमिषुमु॒खमि॑व।
 सन्न॑द्वास्सह द॒दृशे॑ ह।
 अ॒पध्व॑स्तैर्व॒स्तिव॑णैरि॒व।
 वि॒शि॒खासः॑ क॒पर्दि॑नः।
 अ॒क्रुद्ध॑स्य योत्स्य॒मान॒स्य।
 क्रुद्ध॑स्यै॒व लोहि॑नी।
 हे॒मतश्च॑क्षुषी वि॒द्यात्।
 अ॒क्ष्णयोः॑ क्षि॒पणो॑रि॒व ॥ १३ ॥

[[1-4-3]]

दु॒र्भिक्षं॑ दे॒वलो॑केषु।
 म॒नूना॑मु॒दकं॑ गृहे।
 ए॒ता वा॒चः प्र॑वद॒न्तीः।
 वैद्यु॑तो॒ यान्ति॒ शैशि॑रीः।
 ता अ॒ग्निः प॑व॒माना॒ अन्वै॑क्षत।
 इ॒ह जी॑वि॒काम॑परिपश्यन्।
 तस्यै॒षा भ॑वति।
 इ॒हेह॑ व॒स्स्वत॑पसः।
 म॒रुत॑स्सूर्य॒त्वचः॑।
 शर्म॑ स॒प्रथा॒ आवृ॑णे ॥ १४ ॥
 दृश्य॑त इ॒वाऽऽवृ॑णे ॥ ४ ॥

[[1-5-1]]

अ॒तिता॑ग्राणि वासा॒सि।
 अ॒ष्टिर्व॑ज्रि॒शत॑घ्नि च।
 विश्वे॑ दे॒वा वि॑प्र॒हर॑न्ति।
 अ॒ग्निजि॑ह्वा अ॒सश्च॑त।
 नै॒व दे॒वो न॑ म॒र्त्यः।
 न राजा॑ व॒रुणो॑ वि॒भुः।

नाग्निर्नेन्द्रो न पवमानः ।
मातृक्कचन विद्यते ।
दिव्यस्यैका धनुरारिः ।
पृथिव्यामपरा श्रिता ॥ १५ ॥

[[1-5-2]]

तस्येन्द्रो वम्रिरूपेण ।
धनुर्ज्यामच्छिनथस्वयम् ।
तदिन्द्रधनुरित्यज्यम् ।
अभ्रवर्णेषु चक्षते ।
एतदेव शंयोर्बाहस्पत्यस्य ।
एतद्रुद्रस्य धनुः ।
रुद्रस्य त्वेव धनुरारिः ।
शिर उत्पिपेष ।
स प्रवर्ग्योऽभवत् ।
तस्माद्यस्सप्रवर्ग्येण यज्ञेन यजते ।
रुद्रस्य स शिरः प्रतिदधाति ।
नैनं रुद्र आरुको भवति ।
य एवं वेद ॥ १६ ॥
श्रिता यजते त्रीणि च ॥ ५ ॥

[[1-6-1]]

अत्यूर्ध्वाक्षोऽतिरश्वात् ।
शिशिरः प्रदृश्यते ।
नैव रूपं न वासांसि ।
न चक्षुः प्रतिदृश्यते ।
अन्योन्यं तु न हिंसातः ।
सतस्तद्देवलक्षणम् ।
लोहितोऽक्षिण शारशीर्ष्णिः ।
सूर्यस्योदयनं प्रति ।

त्वं करोषि॑न्यञ्जलिकाम्।
त्वं करोषि॑ निजानुकाम्॥ १७॥

[[1-6-2]]

निजानुका॑ मे॒न्यञ्ज॑लिका।
अमी॑ वाचमुपास॑तामि॒ति।
तस्मै॑ सर्व ऋ॒तवो॑ नमन्ते।
मर्यादा॑करत्वात्प्र॒पुरो॑धाम्।
ब्राह्मणं॑ आप्नोति।
य एवं वे॒द।
स खलु॑ संवत्सर ए॒तैस्से॑नानी॒भिस्स॒ह।
इन्द्राय॑ सर्वा॒न्कमान॑भि॒व॒हति॑।
स द्र॒प्सः।
तस्यै॒षा भव॑ति॥ १८॥

[[1-6-3]]

अव॑द्र॒प्सो अ॒श्शु॒मती॑मतिष्ठत्।
इ॒या॒नः कृ॒ष्णो द॒शभिः॑ स॒हस्रैः॑।
आव॑र्तमिन्द्रः श॒च्या ध॒र्मन्त॑म्।
उप॑सृहि तं नृम॒णामथ॑द्रामि॒ति।
एत॑यैवेन्द्रः सला॒वृक्या॑ स॒ह।
असुरा॑न्परि॒वृश्च॑ति।
पृथि॑व्य॒श्शु॒मती॑।
ताम॑न्वव॒स्थितः॑ संवत्स॒रो दि॒वं च॑।
नैव॑विदुषाऽऽचा॒र्यान्ते॑वा॒सिनौ॑।
अन्यो॑न्यस्मै॒ द्रुह्या॑ताम्।
यो द्रु॑ह्यति।
भ्र॒श्यते॑ स्वर्गा॒ल्लोका॑त्।
इत्यृ॑तुमण्डला॒नि।
सूर्य॑मण्डला॒न्याख्या॑यिकाः।

अत ऊर्ध्वं संनिर्वचनाः ॥ १९ ॥
नि जानुकां भवति द्रुह्यातां पञ्च च ॥ ६ ॥

[[1-7-1]]

आरोगो भ्राजः पटरः पतङ्गः ।
स्वर्णरो ज्योतिषिमान् विभासः ।
ते अस्मै सर्वे दिवमातपन्ति ।
ऊर्जं दुहाना अनपस्फुरन्त इति ।
कश्यपोऽष्टमः ।
स महामेरुं न जहाति ।
तस्यैषा भवति ।
यत्ते शिल्पं कश्यप रोचनावत् ।
इन्द्रियावत्पुष्कलं चित्रभानु ।
यस्मिन्सूर्या अपिंतास्सप्त साकम् ॥ २० ॥

[[1-7-2]]

तस्मिन्नाजानमधिविश्रयेममिति ।
ते अस्मै सर्वे कश्यपाज्ज्योतिर्लभन्ते ।
तान्सोमः कश्यपादधिनिर्द्धमति ।
भ्रस्ताकर्मकृदिवैवम् ।
प्राणो जीवानीन्द्रियजीवानि ।
सप्त शीर्षण्याः प्राणाः ।
सूर्या इत्याचार्याः ।
अपश्यमहमेतन्सप्त सूर्यानि ।
पञ्चकर्णो वात्स्यायनः ।
सप्तकर्णश्च प्लाक्षिः ॥ २१ ॥

[[1-7-3]]

आनुश्रविक एव नौ कश्यप इति ।
उभौ वेदयिते ।
न हि शेकुमिव महामेरुं गन्तुम् ।

अपश्यमहमेतत्सूर्यमण्डलं परिवर्तमानम्।
गार्ग्यः प्राणत्रातः।
गच्छन्त महामेरुम्।
एकं चाजहतम्।
भ्राजपटरपतङ्गा निहने।
तिष्ठन्नातपन्ति।
तस्मादिह तप्रितपाः ॥ २२ ॥

[[1-7-4]]

अमुत्रेतरे।
तस्मादिहातप्रितपाः।
तेषामेषा भवति।
सप्त सूर्या दिवमनुप्रविष्टाः।
तानन्वेति पथिभिर्दक्षिणावान्।
ते अस्मै सर्वे घृतमातपन्ति।
ऊर्जं दुहाना अनपस्फुरन्त इति।
सप्तत्विजस्सूर्या इत्याचार्याः।
तेषामेषा भवति।
सप्त दिशो नानासूर्याः ॥ २३ ॥

[[1-7-5]]

सप्त होतार ऋत्विजः।
देवा आदित्या ये सप्त।
तेभिः सोमाभीरक्षण इति।
तदप्याम्नायः।
दिग्भ्राज ऋतून् करोति।
एतयैवावृता सहस्रसूर्यताया इति वैशंपायनः।
तस्यैषा भवति।
यद्याव इन्द्र ते शतशतं भूर्मीः।
उत स्युः।

नत्वा वज्रिन्सहस्रं सूर्याः ॥ २४ ॥

[[1-7-6]]

अनुनजातमष्ट रोदसी इति।
नानालिङ्गत्वादृतूनां नानासूर्यत्वम्।
अष्टौ तु व्यवसिता इति।
सूर्यमण्डलान्यष्टात ऊर्ध्वम्।
तेषामेषा भवति।
चित्रं देवानामुदगादनीकम्।
चक्षुर्मित्रस्य वरुणस्याग्नेः।
आप्रा द्यावापृथिवी अन्तरिक्षम्।
सूर्य आत्मा जगतस्तस्थुषश्चेति ॥ २५ ॥
साकं प्लाक्षिस्तप्रितपा नानासूर्याः सूर्या नव च ॥ ७ ॥

[[1-8-1]]

केदमभ्रन्निविशते।
कायं संवत्सरो मिथः।
काहः केयन्देव रात्री।
क मासा ऋतवः श्रिताः।
अर्धमासा मुहूर्ताः।
निमेषास्त्रुटिभिस्सह।
केमा आपो निविशन्ते।
यदीतो यान्ति संप्रति।
काला अप्सु निविशन्ते।
आपस्सूर्ये समाहिताः ॥ २६ ॥

[[1-8-2]]

अभ्राण्यपः प्रपद्यन्ते।
विद्युत्सूर्ये समाहिता।
अनवर्णे इमे भूमी।
इयं चासौ च रोदसि।

किं॑स्विदत्रान्तरा॑ भू॒तम्।
ये॒ने॒मे वि॒धृ॒ते उ॒भे।
वि॒ष्णु॒ना वि॒धृ॒ते भू॒मी।
इ॒ति व॑त्सस्य वे॒द॒ना।
इ॒रा॒वती॑ धे॒नु॒मती॑ हि भू॒तम्।
सू॒य॒व॒सिनी॑ म॒नु॒षे द॒श॒स्यै॑ ॥ २७ ॥

[[1-8-3]]

व्य॑ष्टभ्रा॒द्रो॒द॒सी वि॒ष्ण॒वे॒ते।
दा॒ध॒र्थं पृ॒थि॒वी॒म॒भितो॑ म॒यू॒खैः।
कि॒न्तद्वि॒ष्णो॒र्ब॒ल॒मा॒हुः।
का॒ दी॒प्तिः॑ किं प॒रा॒य॒णम्।
एको॑ य॒द्धार॑य॒द्दे॒वः।
रे॒ज॒ती रो॒द॒सी उ॒भे।
वा॒ताद्वि॒ष्णो॒र्ब॒ल॒मा॒हुः।
अ॒क्षरा॑दी॒प्तिरु॒च्य॑ते।
त्रि॒पदा॑द्धार॑य॒द्दे॒वः।
यद्वि॒ष्णो॒रे॒क॒मु॒त्त॑मम् ॥ २८ ॥

[[1-8-4]]

अ॒ग्नयो॑ वा॒यव॑श्चै॒व।
ए॒तद॑स्य प॒रा॒य॒णम्।
पृ॒च्छामि॑ त्वा प॒रं मृ॒त्युम्।
अ॒वमं॑ म॒ध्य॒मञ्च॑तुम्।
लो॒कञ्च॑ पु॒ण्य॑पा॒पाना॑म्।
ए॒तत्पृ॒च्छामि॑ संप्र॒ति।
अ॒मुमा॑हुः प॒रं मृ॒त्युम्।
प॒व॒मानं॑ तु म॒ध्य॒मम्।
अ॒ग्निरे॒वा॒व॒मो मृ॒त्युः।
च॒न्द्रमा॑श्चतु॒रु॒च्य॑ते ॥ २९ ॥

[[1-8-5]]

अनाभोगाः परं मृत्युम्।
पापास्संयन्ति सर्वदा।
आभोगास्त्वेवं संयन्ति।
यत्र पुण्यकृतो जनाः।
ततो मध्यममायन्ति।
चतुर्भिर् च संप्रति।
पृच्छामि त्वा पापकृतः।
यत्र यातयते यमः।
त्वं नस्तद्ब्रह्मन् प्रब्रूहि।
यदि वैत्थासतो गृहान् ॥ ३० ॥

[[1-8-6]]

कश्यपादुदितास्सूर्याः।
पापान्निर्घ्नन्ति सर्वदा।
रोदस्योरन्तर्देशेषु।
तत्र न्यस्यन्ते वासवैः।
तेऽशरीराः प्रपद्यन्ते।
यथाऽपुण्यस्य कर्मणः।
अपाण्यपादकेशासः।
तत्र तेऽयोनिजा जनाः।
मृत्वा पुनर्मृत्युमापद्यन्ते।
अद्यमानास्स्वकर्मभिः ॥ ३१ ॥

[[1-8-7]]

आशातिकाः क्रिमय इव।
ततः पूयन्ते वासवैः।
अपैतं मृत्युं जयति।
य एवं वेद।
स खल्वैवंविद्ब्राह्मणः।

दीर्घश्रुत्तमो भवति।
कश्यपस्यातिथिस्सिद्धगमनस्सिद्धगमनः।
तस्यैषा भवति।
आ यस्मिन्थसप्त वासवाः।
रोहन्ति पूर्व्यां रुहः ॥ ३२ ॥

[[1-8-8]]

ऋषिर्ह दीर्घश्रुत्तमः।
इन्द्रस्य घर्मो अतिथिरिति।
कश्यपः पश्यको भवति।
यत्सर्वं परिपश्यतीति सौक्ष्म्यात्।
अथाग्नेरष्टपुरुषस्य।
तस्यैषा भवति।
अग्ने नयं सुपथां राये अस्मान्।
विश्वानि देव वयुनानि विद्वान्।
युयोध्यस्मज्जुहुराणमेनः।
भूयिष्ठान्ते नम उक्तिं विधेमेति ॥ ३३ ॥
समाहिता दशस्ये उत्तममुच्यते गृहान्त्स्वकर्मभिः पूर्व्यां रुह इति ॥ ८ ॥

[[1-9-1]]

अग्निश्च जातवेदाश्च।
सहोजा अजिराप्रभुः।
वैश्वानरो नर्यापाश्च।
पङ्क्तिराधाश्च सप्तमः।
विसर्पेवाऽष्टमोऽग्नीनाम्।
एतेऽष्टौ वसवः क्षिता इति।
यथर्त्वेवाग्नेरर्चिर्वर्णविशेषाः।
नीलार्चिश्च पीतकार्चिश्चेति।
अथ वायोरेकादशपुरुषस्यैकादशस्त्रीकस्य।
प्रभ्राजमाना व्यवदाताः ॥ ३४ ॥

[[1-9-2]]

याश्च वासुकिवैद्युताः ।
रजताः परुषाः श्यामाः ।
कपिला अतिलोहिताः ।
ऊर्ध्वा अवपतन्ताश्च ।
वैद्युत इत्येकादश ।
नैनं वैद्युतो हिनस्ति ।
य एवं वेद ।
स होवाच व्यासः पाराशर्यः ।
विद्युद्वधमेवाहं मृत्युमैच्छामिति ।
न त्वकामं हन्ति ॥ ३५ ॥

[[1-9-3]]

य एवं वेद ।
अथ गन्धर्वगणाः ।
स्वानभ्राट् ।
अङ्घ्रिर्बम्भारिः ।
हस्तस्सुहस्तः ।
कृशानुर्विश्वावसुः ।
मूर्धन्वान्थसूर्यवर्चाः ।
कृतिरित्येकादश गन्धर्वगणाः ।
देवाश्च महादेवाः ।
रश्मयश्च देवा गरुगिरः ॥ ३६ ॥

[[1-9-4]]

नैनं गरौ हिनस्ति ।
य एवं वेद ।
गौरीमिमाय सलिलानि तक्षती ।
एकपदी द्विपदी सा चतुष्पदी ।
अष्टापदी नवपदी बभ्रुवुषी ।

सहस्राक्षरा परमे व्योमन्निति।
वाचो विशेषणम्।
अथ निगदव्याख्याताः।
ताननुक्रमिष्यामः।
वराहवस्वतपसः ॥ ३७ ॥

[[1-9-5]]

विद्युन्महसो धूपयः।
श्वापयो गृहमेधाश्चेत्येते।
ये चेमेऽशिमिविद्विषः।
पर्जन्यास्सप्त पृथिवीमभिवर्षन्ति।
वृष्टिभिरिति।
एतयैव विभक्तिविपरीताः।
सप्तभिर्वातैरुदीरिताः।
अमूर्ल्लोकानभिवर्षन्ति।
तेषामेषा भवति।।
समानमेतदुदकम् ॥ ३८ ॥

[[1-9-6]]

उच्चैत्यवचाहभिः।
भूमिं पर्जन्या जिन्वन्ति।
दिवं जिन्वन्त्यग्नय इति।
यदक्षरं भूतकृतम्।
विश्वे देवा उपासते।
महर्षिमस्य गोप्तारम्।
जमदग्निमकुर्वत।
जमदग्निराप्यायते।
छन्दोभिश्चतुरुत्तरैः।
राज्ञस्सोमस्य तृप्तासः ॥ ३९ ॥

[[1-9-7]]

ब्रह्मणा वीर्यावता।
 शिवा नः प्रदिशो दिशः।
 तच्छंयोरवृणीमहे।
 गातुं यज्ञाय।
 गातुं यज्ञपतये।
 दैवीस्वस्तिरस्तु नः।
 स्वस्तिर्मानुषेभ्यः।
 ऊर्ध्वं जिगातु भेषजम्।
 शन्नो अस्तु द्विपदै।
 शं चतुष्पदे।
 सोमपा३ असोमपा३ इति निगदव्याख्याताः ॥ ४० ॥
 व्यवदाता हन्ति गरगिरस्ततपस उदकं तृप्तासश्चतुष्पद एकं च ॥ ९ ॥

[[1-10-1]]

सहस्रवृदियं भूमिः।
 परं व्योम सहस्रवृत्।
 अश्विना भुज्यू नासत्या।
 विश्वस्य जगतस्पती।
 जाया भूमिः पतिव्योम।
 मिथुनन्ता अतुर्यथुः।
 पुत्रो बृहस्पती रुद्रः।
 सरमा इति स्त्रीपुमम्।
 शुक्रं वामन्यद्यजतं वामन्यत्।
 विषुरूपे अहनी द्यौरिव स्थः ॥ ४१ ॥

[[1-10-2]]

विश्वा हि माया अवथः स्वधावन्तौ।
 भद्रा वा पूषणाविह रातिरस्तु।
 वासात्यौ चित्रौ जगतो निधानौ।
 द्यावाभूमी चरथः सꣳ सखायौ।

ताव॒श्विना॑ रा॒सभा॑श्वा॒ हवं॑ मे।
 शु॒भ॒स्प॒ती आ॒गत॑ꣳ सूर्य॑या॒ सह॑।
 त्यु॒ग्रो॒ह भु॒ज्युम॑श्वि॒नोद॑मे॒घे।
 र॒यिन्न॑ कश्चिन्म॒मृवां॑ २ अवा॑हाः।
 तमू॒हथु॑र्ना॒भिरा॑त्म॒न्वती॑भिः।
 अ॒न्तरि॑क्ष॒प्रुङ्घ्रि॑रपो॒दका॑भिः ॥ ४२ ॥

[[1-10-3]]

ति॒स्रः क्ष॑प॒स्त्रिरहा॑ऽति॒व्रज॑द्भिः।
 नास॑त्या भु॒ज्युमू॑हथुः प॒तङ्गैः॑।
 स॒मुद्र॑स्य॒ धन्व॑न्ना॒र्द्रस्य॑ पा॒रे।
 त्रि॒भीरथै॑श्श॒तप॑द्भिः षड॑श्वैः।
 स॒वि॒तारं॑ वि॒तन्व॑न्तम्।
 अनु॑ब॒ध्नाति॑ शा॒म्बरः॑।
 आप॑पू॒रुष॑म्बरश्चै॒व।
 स॒वि॒ताऽरे॑प॒सो भ॑वत्।
 त्यꣳ सु॒तृप्तं॑ वि॒दित्वै॑व।
 ब॒हुसो॑म गि॒रं व॑शी ॥ ४३ ॥

[[1-10-4]]

अ॒न्वेति॑ तु॒ग्रो व॑क्रिया॒न्तम्।
 आ॒य॒सू॒यान्थ॑सोम॒तृप्सु॑षु।
 स सं॒ग्राम॑स्तमो॒द्योऽत्यो॑तः।
 वा॒चो गाः॑ पि॒पाति॑ तत्।
 स तद्गो॑भिस्त्वा॒ऽत्येत्य॑न्ये।
 र॒क्षसा॑ऽनन्वि॒ताश्च॑ ये।
 अ॒न्वेति॑ परि॒वृत्त्या॑स्तः।
 ए॒वमे॒तौ स्थौ॑ अ॒श्विना॑।
 ते ए॒ते द्युः॑पृथि॒व्योः।
 अ॒हर॒हर्ग॑र्भ॒न्दधा॑थे ॥ ४४ ॥

[[1-10-5]]

तयोरितौ वथसावहोरात्रे।

पृथिव्या अहः।

दिवो रात्रिः।

ता अविंसृष्टौ।

दम्पती एव भवतः।

तयोरितौ वथसौ।

अग्निश्चादित्यश्च।

रात्रेर्वथसः।

श्वेत आदित्यः।

अहोऽग्निः ॥ ४५ ॥

[[1-10-6]]

ताम्रो अरुणः।

ता अविंसृष्टौ।

दम्पती एव भवतः।

तयोरितौ वथसौ।

वृत्रश्च वैद्युतश्च।

अग्नेर्वृत्रः।

वैद्युत आदित्यस्य।

ता अविंसृष्टौ।

दम्पती एव भवतः।

तयोरितौ वथसौ ॥ ४६ ॥

[[1-10-7]]

उष्मा च नीहारश्च।

वृत्रस्योष्मा।

वैद्युतस्य नीहारः।

तौ तावेव प्रतिपद्येते।

सेयं रात्री गर्भिणी पुत्रेण संवसति।

तस्या वा एतदुल्बणम्।
 यद्रात्रौ रश्मयः।
 यथा गोर्गर्भिण्या उल्बणम्।
 एवमेतस्या उल्बणम्।
 प्रजयिष्णुः प्रजया च पशुभिश्च भवति।
 य एवं वेद।
 एतमुद्यन्तमपियन्तं चेति।
 आदित्यः पुण्यस्य वृथसः।
 अथ पवित्राङ्गिरसः ॥ ४७ ॥
 स्थोऽपौदकाभिर्वशी दधाथे अग्निस्तयोरैतौ वृथसौ भवति चत्वारि च ॥ १० ॥

[[1-11-1]]

पवित्रवन्तः परिवाजमासते।
 पितैषां प्रत्नो अभिरक्षति व्रतम्।
 महस्समुद्रं वरुणस्तिरोदधे।
 धीरा इच्छेकुर्धरुणेष्वारभम्।
 पवित्रं ते विततं ब्रह्मणस्पते।
 प्रभुर्गात्राणि पर्येषि विश्वतः।
 अतप्ततनूर्न तदामो अश्रुते।
 शृतास इद्वहन्तस्तत्समाशत।
 ब्रह्मा देवानाम्।
 असतस्सद्ये ततक्षुः ॥ ४८ ॥

[[1-11-2]]

ऋषयस्सप्तात्रिश्च यत्।
 सर्वेऽत्रयो अगस्त्यश्च।
 नक्षत्रैश्शंकृतोऽवसन्।
 अथ सवितुः श्यावाश्वस्यावर्तिकामस्य।
 अमी य ऋक्षा निहितास उच्चा।
 नक्तं ददृश्रे कुहचिद्वेयुः।

अद॒ब्धानि॑ वरुणस्य व्रतानि॑।
वि॒चा॒क॒श॒च्चन्द्र॑मा॒ नक्ष॑त्रमेति।
तत्स॑वि॒तुर्वरे॑ण्यम्।
भर्गो॑ दे॒वस्य॑ धीमहि ॥ ४९ ॥

[[1-11-3]]

धि॒यो॒ यो नः॑ प्र॒चो॒दया॑त्।
तत्स॑वि॒तुर्वृ॑णीमहे।
व॒य॒न्दे॒वस्य॑ भो॒ज॒नम्।
श्रेष्ठ॑ः॒सर्व॑धा॒त॒मम्।
तुरं॑ भ॒गस्य॑ धीमहि।
अपा॑गू॒ह॒त॒ स॒वि॒ता॒ तृ॒भी॒न्।
स॒वा॑न्दि॒वो अ॒न्ध॑सः।
न॒क्त॒न्तान्य॑भ॒वन्द्दृ॑शे।
अ॒स्थ्य॒श्चा॒ संभ॑वि॒ष्यामः॑।
ना॒म॒ ना॒मै॒व ना॒म॒ मे॑ ॥ ५० ॥

[[1-11-4]]

न॒पु॒स॒सं॒ पु॒मा॒ः॒स्त्र्य॑स्मि।
स्था॑व॒रोऽस्म्य॑थ॒ जङ्ग॑मः।
य॒जेऽय॑क्षि॒ यष्टा॑हे च।
मया॑ भू॒तान्य॑यक्षत।
प॒श॒वो॑ म॒म भू॒तानि॑।
अ॒नू॒ब॒न्ध्योऽस्म्य॑हं वि॒भुः।
स्त्रिय॑स्स॒तीः।
ता उ॑ मे पु॒स आ॑हुः।
प॒श्य॑द॒क्ष॒णवा॑न्नवि॒चे॒त॒द॒न्धः।
क॒विर्यः॑ पु॒त्र॒स्स इ॒मा चि॑केत ॥ ५१ ॥

[[1-11-5]]

यस्ता वि॒जा॒ना॒थ॒स॒वि॒तुः पि॒ता स॑त्।

अ॒न्धो म॒णिम॑वि॒न्दत्।
तम॑नङ्गुलि॒राव॑यत्।
अ॒ग्री॒वः प्र॒त्यमु॑ञ्चत्।
तम॑जिह्वा अ॒सश्च॑त्।
ऊ॒र्ध्वमू॒लम॑वाक॒ष्ठाख॑म्।
वृ॒क्षं यो वेद॑ सम्प्रति।
न स जा॒तु जनः॑ श्रद्द॒ध्यात्।
मृ॒त्युर्मा॑ मा॒र्यादि॑तिः।
ह॒सित॑ रु॒दित॑ङ्गी॒तम् ॥ ५२ ॥

[[1-11-6]]

वीणा॑पणव॒लासि॑तम्।
मृ॒तञ्जी॒वं च॑ यत्किं॒चित्।
अ॒ङ्गानि॑ स्ने॒व वि॒द्धि॑ तत्।
अ॒तृष्य॑ऽस्तृष्य॑ ध्यायत्।
अ॒स्माज्जा॒ता मे॑ मिथू॒ चर॑न्।
पु॒त्रो निर्ऋ॑त्या॒ वैदे॑हः।
अ॒चेता॑ यश्च॒ चेत॑नः।
स॒ तं म॒णिम॑वि॒न्दत्।
सोऽन॑ङ्गुलि॒राव॑यत्।
सोऽग्री॒वः प्र॒त्यमु॑ञ्चत् ॥ ५३ ॥

[[1-11-7]]

सोऽजि॒ह्वो अ॒सश्च॑त्।
नै॒तमृ॑षिं वि॒दित्वा॑ न॒गरं॑ प्र॒विशे॑त्।
यदि॑ प्र॒विशे॑त्।
मि॒थौ च॑रित्वा प्र॒विशे॑त्।
तथ॑सम्भ॒वस्य॑ व्र॒तम्।
आ॒तम॑ग्ने र॒थन्ति॑ष्ठ।
ए॒का॑श्चमे॒कयो॑र्जनम्।

एकचक्रमेकधुरम्।
वातघ्राजिगतिं विभो।
न रिष्यति न व्यथते ॥ ५४ ॥

[[1-11-8]]

नास्याक्षौ यातु सज्जति।
यच्छ्वेतात्रोहिताश्चाग्नेः।
रथे युक्त्वाऽधितिष्ठति।
एकया च दशभिश्च स्वभूते।
द्वाभ्यामिष्टये विशत्या च।
तिसृभिश्च वहसे त्रिशता च।
नियुद्धिर्वायविहिता विमुञ्च ॥ ५५ ॥
ततक्षुधीमहि नाम मे चिकेत गीतं प्रत्यमुञ्चद्यथते सप्त च ॥ ११ ॥

[[1-12-1]]

आतनुष्व प्रतनुष्व।
उद्धमाऽऽधम सन्धम।
आदित्ये चन्द्रवर्णानाम्।
गर्भमाधेहि यः पुमान्।
इतस्सिक्तः सूर्यगतम्।
चन्द्रमसे रसङ्कधि।
वारादञ्जनयाग्रेऽग्निम्।
य एको रुद्र उच्यते।
असंख्यातास्सहस्राणि।
स्मर्यते न च दृश्यते ॥ ५६ ॥

[[1-12-2]]

एवमेतन्निबोधत।
आमन्द्रैरिन्द्र हरिभिः।
याहि मयूररोमभिः।
मा त्वा केचिन्नियेमुरिन्न पाशिनः।

दधन्वेव ता इहि।
मा मन्द्रैरिन्द्र हरिभिः।
यामि मयूररोमभिः।
मा मा केचिन्त्र्येमुरिन्न पाशिनः।
निधन्वेव तां २ इमि।
अणुभिश्च महद्भिश्च ॥ ५७ ॥

[[1-12-3]]

निघृष्वैरसमायुतैः।
कालैर्हरित्वमापन्नैः।
इन्द्रायाहि सहस्रयुक्।
अग्निर्विभ्राष्टिवसनः।
वायुश्चेतसिकद्रुकः।
संवथ्सरो विषूवर्णैः।
नित्यास्तेऽनुचरास्तव।
सुब्रह्मण्योः सुब्रह्मण्योः सुब्रह्मण्योम्।
इन्द्रागच्छ हरिव आगच्छ मेधातिथेः।
मेष वृषणश्चस्य मेने ॥ ५८ ॥

[[1-12-4]]

गौरावस्कन्दिन्नहल्यायै जार।
कौशिकब्राह्मण गौतमब्रुवाण।
अरुणाश्वा इहागताः।
वसवः पृथिविक्षितः।
अष्टौ दिग्वाससोऽग्नयः।
अग्निश्च जातवेदाश्चेत्येते।
तम्राश्वास्ताम्ररथाः।
ताम्रवर्णास्तथाऽसिताः।
दण्डहस्ताः खादुदतः।
इतो रुद्राः पराङ्गताः ॥ ५९ ॥

[[1-12-5]]

उक्तं स्थानं प्रमाणञ्च पुर इत।
बृहस्पतिश्च सविता च।
विश्वरूपैरिहागताम्।
रथेनोदकवर्त्मना।
अप्सुषा इति तद्वयोः।
उक्तो वेषो वासांसि च।
कालावयवानामितः प्रतीच्या।
वासात्या इत्यश्विनोः।
कोऽन्तरिक्षे शब्दङ्करोतीति।
वासिष्ठो रौहिणो मीमांसञ्चक्रे।
तस्यैषा भवति।
वाश्रेव विद्यदिति।
ब्रह्मण उदरणमसि।
ब्रह्मण उदीरणमसि।
ब्रह्मण आस्तरणमसि।
ब्रह्मण उपस्तरणमसि ॥ ६० ॥
दृष्यते च मेने पराङ्गताश्चक्रे षट् च ॥ १२ ॥

(अपक्रामत गर्भिण्यः)

)

[[1-13-1]]

अष्टयौनीमष्टपुत्राम्।
अष्टपत्नीमिमां महीम्।
अहं वेद् न मे मृत्युः।
नचामृत्युरघाऽहरत्।
अष्टयौन्यष्टपुत्रम्।
अष्टपदिदमन्तरिक्षम्।
अहं वेद् न मे मृत्युः।

नचामृत्युरघाऽहरत्।
अष्टयोनीमष्टपुत्राम्।
अष्टपत्नीममून्दिवम् ॥ ६१ ॥

[[1-13-2]]

अहं वेद् न मे मृत्युः।
नचामृत्युरघाऽहरत्।
सुत्रामाणं महीमूषु।
अदितिर्द्यौरदितिरन्तरिक्षम्।
अदितिर्माता स पिता स पुत्रः।
विश्वे देवा अदितिः पञ्चजनाः।
अदितिर्जातमदितिर्जनित्वम्।
अष्टौ पुत्रासो अदितेः।
ये जातास्तन्वः परि।
देवां २ उपप्रैत्सप्तभिः ॥ ६२ ॥

[[1-13-3]]

परा मार्ताण्डमास्यत्।
सप्तभिः पुत्रैरदितिः।
उपप्रैत्पूर्व्यं युगम्।
प्रजायै मृत्यवे तत्।
परा मार्ताण्डमाभरदिति।
ताननुक्रमिष्यामः।
मित्रश्च वरुणश्च।
धाता चार्यमा च।
अंशश्च भगश्च।
इन्द्रश्च विवस्वाश्चेत्येते।
हिरण्यगर्भो हंसश्चुचिषत्।
ब्रह्मजज्ञानं तदित्पदमिति।
गर्भः प्राजापत्यः।

अथ पुरुषः सप्तपुरुषः ॥ ६३ ॥

अमून्दिवः सप्तभिरेते चत्वारि च ॥ १३ ॥
(यथास्थानं गभिण्यः)

)

[[1-14-1]]

योऽसौ तपन्नृदेति।

स सर्वेषां भूतानां प्राणानादायोदेति।

मा मै प्रजया मा पशूनाम्।

मा मम प्राणानादायोदगाः।

असौ योऽस्तमेति।

स सर्वेषां भूतानां प्राणानादायास्तमेति।

मा मै प्रजया मा पशूनाम्।

मा मम प्राणानादायाऽस्तङ्गाः।

असौ य आपूर्यति।

स सर्वेषां भूतानां प्राणैरापूर्यति ॥ ६४ ॥

[[1-14-2]]

मा मै प्रजया मा पशूनाम्।

मा मम प्राणैरापूरिष्ठाः।

असौ योऽपक्षीयति।

स सर्वेषां भूतानां प्राणैरपक्षीयति।

मा मै प्रजया मा पशूनाम्।

मा मम प्राणैरपक्षेष्ठाः।

अमूनि नक्षत्राणि।

सर्वेषां भूतानां प्राणैरपप्रसर्पन्ति चोत्सर्पन्ति च।

मा मै प्रजया मा पशूनाम्।

मा मम प्राणैरपप्रसृपत् मोत्सृपत् ॥ ६५ ॥

[[1-14-3]]

इमे मासाश्चार्धमासाश्च।

सर्वेषां भूतानां प्राणैरपप्रसर्पन्ति चोत्सर्पन्ति च ।
 मा मै प्रजया मा पशूनाम् ।
 मा मम प्राणैरपप्रसृपत् मोत्सृपत् ।
 इम ऋतवः ।
 सर्वेषां भूतानां प्राणैरपप्रसर्पन्ति चोत्सर्पन्ति च ।
 मा मै प्रजया मा पशूनाम् ।
 मा मम प्राणैरपप्रसृपत् मोत्सृपत् ।
 अयं संवत्सरः ।
 सर्वेषां भूतानां प्राणैरपप्रसर्पति चोत्सर्पति च ॥ ६६ ॥

[[1-14-4]]

मा मै प्रजया मा पशूनाम् ।
 मा मम प्राणैरपप्रसृपत् मोत्सृपत् ।
 इदमहः ।
 सर्वेषां भूतानां प्राणैरपप्रसर्पति चोत्सर्पति च ।
 मा मै प्रजया मा पशूनाम् ।
 मा मम प्राणैरपप्रसृपत् मोत्सृपत् ।
 इयं रात्रिः ।
 सर्वेषां भूतानां प्राणैरपप्रसर्पति चोत्सर्पति च ।
 मा मै प्रजया मा पशूनाम् ।
 मा मम प्राणैरपप्रसृपत् मोत्सृपत् ।
 ओं भुर्भुवस्स्वः ।
 एतद्वो मिथुनं मानो मिथुनं रीद्वम् ॥ ६७ ॥
 प्राणारापूर्यति मोत्सृपत् चोत्सर्पति च मोत्सृप द्वे च ॥ १४ ॥

योऽसौ षोडशामूनि द्वादशायञ्चतुर्दश ॥
 उदेयस्तमेत्यापूर्यत्यपक्षीयत्यमूनि नक्षत्राणीमे मासा इम ऋतवोऽयं संवत्सर इदमहरियं
 रात्रिर्दश ॥

[[1-15-1]]

अथादित्यस्याष्टपुरुषस्य ।
 वसूनामादित्यानां स्थाने स्वतेजसा भानि ।
 रुद्राणामादित्यानां स्थाने स्वतेजसा भानि ।
 आदित्यानामादित्यानां स्थाने स्वतेजसा भानि ।
 सतांसत्यानाम् ।
 आदित्यानां स्थाने स्वतेजसा भानि ।
 अभिधून्वतामभिघ्नताम् ।
 वातवतां मरुताम् ।
 आदित्यानां स्थाने स्वतेजसा भानि ।
 ऋभूणामादित्यानां स्थाने स्वतेजसा भानि ।
 विश्वेषां देवानाम् ।
 आदित्यानां स्थाने स्वतेजसा भानि ।
 संवत्सरस्य सवितुः ।
 आदित्यस्य स्थाने स्वतेजसा भानि ।
 ओं भूर्भुवस्स्वः ।
 रश्मयो वो मिथुनं मा नो मिथुनं रीद्वम् ॥ ६८ ॥
 ऋभूणामादित्यानां स्थाने स्वतेजसा भानि षट् च ॥ १५ ॥

[[1-16-1]]

आरोगस्य स्थाने स्वतेजसा भानि ।
 भ्राजस्य स्थाने स्वतेजसा भानि ।
 पटरस्य स्थाने स्वतेजसा भानि ।
 पतङ्गस्य स्थाने स्वतेजसा भानि ।
 स्वर्णरस्य स्थाने स्वतेजसा भानि ।
 ज्योतिषीमतस्य स्थाने स्वतेजसा भानि ।
 विभासस्य स्थाने स्वतेजसा भानि ।
 कश्यपस्य स्थाने स्वतेजसा भानि ।
 ओं भूर्भुवस्स्वः ।
 आपो वो मिथुनं मा नो मिथुनं रीद्वम् ॥ ६९ ॥
 आरोगस्य दश ॥ १६ ॥

[[1-17-1]]

अथ वायोरेकादशपुरुषस्यैकादशस्त्रीकस्य।
प्रभ्राजमानानां रुद्राणां स्थाने स्वतेजसा भानि।
व्यवदातानां रुद्राणां स्थाने स्वतेजसा भानि।
वासुकिवैद्युतानां रुद्राणां स्थाने स्वतेजसा भानि।
रजतानां रुद्राणां स्थाने स्वतेजसा भानि।
परुषाणां रुद्राणां स्थाने स्वतेजसा भानि।
श्यामानां रुद्राणां स्थाने स्वतेजसा भानि।
कपिलानां रुद्राणां स्थाने स्वतेजसा भानि।
अतिलोहितानां रुद्राणां स्थाने स्वतेजसा भानि।
ऊर्ध्वानां रुद्राणां स्थाने स्वतेजसा भानि ॥ ७० ॥

[[1-17-2]]

अवपतन्तानां रुद्राणां स्थाने स्वतेजसा भानि।
वैद्युतानां रुद्राणां स्थाने स्वतेजसा भानि।
प्रभ्राजमानीनां रुद्राणीनां स्थाने स्वतेजसा भानि।
व्यवदातीनां रुद्राणीनां स्थाने स्वतेजसा भानि।
वासुकिवैद्युतीनां रुद्राणीनां स्थाने स्वतेजसा भानि।
रजतानां रुद्राणीनां स्थाने स्वतेजसा भानि।
परुषाणां रुद्राणीनां स्थाने स्वतेजसा भानि।
श्यामानां रुद्राणीनां स्थाने स्वतेजसा भानि।
कपिलानां रुद्राणीनां स्थाने स्वतेजसा भानि।
अतिलोहितीनां रुद्राणीनां स्थाने स्वतेजसा भानि।
ऊर्ध्वानां रुद्राणीनां स्थाने स्वतेजसा भानि।
अवपतन्तीनां रुद्राणीनां स्थाने स्वतेजसा भानि।
वैद्युतीनां रुद्राणीनां स्थाने स्वतेजसा भानि।
ओं भुर्भुवस्स्वः।
रूपाणि वो मिथुनं मा नो मिथुनं रीद्वम् ॥ ७१ ॥
ऊर्ध्वानां रुद्राणां स्थाने स्वतेजसा भान्यतिलोहितीनां रुद्राणीनां स्थाने स्वतेजसा भानि

पञ्च च ॥ १७ ॥

[[1-18-1]]

अथाग्नेरष्टपुरुषस्य ।

अग्नेः पूर्वदिश्यस्य स्थाने स्वतेजसा भानि ।

जातवेदस उपदिश्यस्य स्थाने स्वतेजसा भानि ।

सहोजसो दक्षिणदिश्यस्य स्थाने स्वतेजसा भानि ।

अजिराप्रभव उपदिश्यस्य स्थाने स्वतेजसा भानि ।

वैश्वानरस्यापरदिश्यस्य स्थाने स्वतेजसा भानि ।

नर्यापस उपदिश्यस्य स्थाने स्वतेजसा भानि ।

पङ्क्तिराधस उदग्दिश्यस्य स्थाने स्वतेजसा भानि ।

विसर्पिण उपदिश्यस्य स्थाने स्वतेजसा भानि ।

ओं भुर्भुवस्स्वः ।

दिशो वो मिथुनं मा नो मिथुनं रीद्वम् ॥ ७२ ॥

स्वरेकञ्च ॥ १८ ॥

एतद्रश्मय आपो रूपाणि दिशः पञ्च ॥

[[1-19-1]]

दक्षिणपूर्वस्यान्दिशि विसर्पी नरकः ।

तस्मान्नः परिपाहि ।

दक्षिणाऽपरस्यान्दिश्यविसर्पी नरकः ।

तस्मान्नः परिपाहि ।

उत्तरपूर्वस्यान्दिशि विषादी नरकः ।

तस्मान्नः परिपाहि ।

उत्तरपरस्यान्दिश्यविषादी नरकः ।

तस्मान्नः परिपाहि ।

आयस्मिन्थसप्त वासवा इन्द्रियाणि शतक्रतवित्येते ॥ ७३ ॥

दक्षिणपूर्वस्यां नव ॥ १९ ॥

[[1-20-1]]

इन्द्रघोषा वो वसुभिः पुरस्तादुपदधताम्।
 मनोजवसो वः पितृभिर्दक्षिणत उपदधताम्।
 प्रचेता वो रुद्रैः पश्चादुपदधताम्।
 विश्वकर्मा व आदित्यैरुत्तरत उपदधताम्।
 त्वष्टा वो रूपैरुपरिष्टादुपदधताम्।
 संज्ञानं वः पश्चादिति।
 आदित्यस्सर्वोऽग्निः पृथिव्याम्।
 वायुरन्तरिक्षे।
 सूर्यो दिवि।
 चन्द्रमा दिक्षु।
 नक्षत्राणि स्वलोके।
 एवा ह्येव।
 एवा ह्यग्ने।
 एवा हि वायो।
 एवा हीन्द्र।
 एवा हि पूषन्।
 एवा हि देवाः ॥ ७४ ॥
 दिक्षु सप्त च ॥ २० ॥

[[1-21-1]]

आपमापामपः सर्वाः।
 अस्मादस्मादितोऽमुतः।
 अग्निर्वायुश्च सूर्यश्च।
 सह सञ्चस्करद्धिया।
 वाय्वश्वा रश्मिपतयः।
 मरीच्यात्मानो अद्रुहः।
 देवीर्भुवनसूवरीः।
 पुत्रवत्त्वाय मे सुत।
 महानाम्नीर्महामानाः।
 महसो महसस्वः ॥ ७५ ॥

[[1-21-2]]

दे॒वीः पर्जन्य॒सू॒वरीः ।

पु॒त्रव॒त्त्वाय॑ मे सु॒त ।

अ॒पाऽश्रु॒ष्णिम॒पारक्षः॑ ।

अ॒पाऽश्रु॒ष्णिम॒पारघ॑म् ।

अपा॑घ्न॒मप॑चाऽव॒र्तिम् ।

अप॑दे॒वीरि॒तो हि॑त ।

वज्र॑न्दे॒वीर॒जीता॑श्च ।

भुव॑नन्दे॒वसू॒वरीः ।

आ॒दि॒त्यान॑दि॒तिन्दे॒वीम् ।

योनि॑नोर्ध्व॒मुदी॑षत ॥ ७६ ॥

[[1-21-3]]

भ॒द्रं कर्णे॑भिः शृ॒णु॒याम॑ दे॒वाः ।

भ॒द्रं प॑श्येमा॒क्षभि॑र्यज॒त्राः ।

स्थि॒रैरङ्गै॑स्तुष्टुवा॑स॒स्तनू॑भिः ।

व्य॒शेम॑ दे॒वहि॑तं यदायुः ।

स्व॒स्ति न॒ इन्द्रो॑ वृ॒द्धश्र॑वाः ।

स्व॒स्ति नः॑ पू॒षा वि॒श्ववे॑दाः ।

स्व॒स्तिन॒स्ताक्ष॑र्यो॒ अरि॑ष्टनेमिः ।

स्व॒स्ति नो॒ बृह॑स्पति॒र्दधा॑तु ।

के॒तवो॑ अरु॒णास॑श्च ।

ऋ॒षयो॑ वा॒तर॑श॒नाः ।

प्र॒तिष्ठा॑श्च श॒तधा॑ हि ।

स॒माहि॑तासो सहस्र॒धाय॑सम् ।

शि॒वा न॒श॒शन्त॑मा भवन्तु ।

दि॒व्या आप॑ ओष॒धयः॑ ।

सु॒मृ॒डीका॑ सर॒स्वति॑ ।

मा ते॒ व्योम॑ स॒दृशि॑ ॥ ७७ ॥

स्वरुदीषत वातरशनाः षड् ॥ २१ ॥

[[1-22-1]]

योऽपां पुष्पं वेद।

पुष्पवान्प्रजावाँन्पशुमान्भवति।

चन्द्रमा वा अपां पुष्पम्।

पुष्पवान्प्रजावाँन्पशुमान्भवति।

य एवं वेद।

योऽपामायतनं वेद।

आयतनवान्भवति।

अग्निर्वा अपामायतनम्।

आयतनवान्भवति।

योऽग्नेरायतनं वेद ॥ ७८ ॥

[[1-22-2]]

आयतनवान्भवति।

आपो वा अग्नेरायतनम्।

आयतनवान्भवति।

य एवं वेद।

योऽपामायतनं वेद।

आयतनवान्भवति।

वायुर्वा अपामायतनम्।

आयतनवान्भवति।

यो वायोरायतनं वेद।

आयतनवान्भवति ॥ ७९ ॥

[[1-22-3]]

आपो वै वायोरायतनम्।

आयतनवान्भवति।

य एवं वेद।

योऽपामायतनं वेद।

आ॒य॒त॒न॒वा॒न्भ॒व॒ति॒ ।
अ॒सौ॒ वै त॒प॒न्न॒पा॒मा॒य॒त॒न॒म् ।
आ॒य॒त॒न॒वा॒न्भ॒व॒ति॒ ।
यो॑ऽमु॒ष्य॒ त॒प॒त आ॒य॒त॒नं॒ वे॒द॒ ।
आ॒य॒त॒न॒वा॒न्भ॒व॒ति॒ ।
आ॒पो॒ वा अ॒मु॒ष्य॒ त॒प॒त आ॒य॒त॒न॒म् ॥ ८० ॥

[[1-22-4]]

आ॒य॒त॒न॒वा॒न्भ॒व॒ति॒ ।
य॒ ए॒वं वे॒द॒ ।
यो॑ऽपा॒मा॒य॒त॒नं॒ वे॒द॒ ।
आ॒य॒त॒न॒वा॒न्भ॒व॒ति॒ ।
च॒न्द्र॒मा॒ वा अ॒पा॒मा॒य॒त॒न॒म् ।
आ॒य॒त॒न॒वा॒न्भ॒व॒ति॒ ।
यश्च॒न्द्र॒म॒स आ॒य॒त॒नं॒ वे॒द॒ ।
आ॒य॒त॒न॒वा॒न्भ॒व॒ति॒ ।
आ॒पो॒ वै च॒न्द्र॒म॒स आ॒य॒त॒न॒म् ।
आ॒य॒त॒न॒वा॒न्भ॒व॒ति॒ ॥ ८१ ॥

[[1-22-5]]

य॒ ए॒वं वे॒द॒ ।
यो॑ऽपा॒मा॒य॒त॒नं॒ वे॒द॒ ।
आ॒य॒त॒न॒वा॒न्भ॒व॒ति॒ ।
नक्ष॑त्राणि॒ वा अ॒पा॒मा॒य॒त॒न॒म् ।
आ॒य॒त॒न॒वा॒न्भ॒व॒ति॒ ।
यो॒ नक्ष॑त्राणामा॒य॒त॒नं॒ वे॒द॒ ।
आ॒य॒त॒न॒वा॒न्भ॒व॒ति॒ ।
आ॒पो॒ वै नक्ष॑त्राणामा॒य॒त॒न॒म् ।
आ॒य॒त॒न॒वा॒न्भ॒व॒ति॒ ।
य॒ ए॒वं वे॒द॒ ॥ ८२ ॥

[[1-22-6]]

योऽपामायतनं वेद।

आयतनवान्भवति।

पर्जन्यो वा अपामायतनम्।

आयतनवान्भवति।

यः पर्जन्यस्याऽऽयतनं वेद।

आयतनवान्भवति।

आपो वै पर्जन्यस्याऽऽयतनम्।

आयतनवान्भवति।

य एवं वेद।

योऽपामायतनं वेद ॥ ८३ ॥

[[1-22-7]]

आयतनवान्भवति।

संवथ्सरो वा अपामायतनम्।

आयतनवान्भवति।

यस्संवथ्सरस्यायतनं वेद।

आयतनवान्भवति।

आपो वै संवथ्सरस्याऽऽयतनम्।

आयतनवान्भवति।

य एवं वेद।

योऽप्सु नावं प्रतिष्ठितां वेद।

प्रत्येव तिष्ठति ॥ ८४ ॥

[[1-22-8]]

इमे वै लोका अप्सु प्रतिष्ठिताः।

तदेषाऽभ्यनूक्ता।

अपां रसमुदयं सन्।

सूर्ये शुक्रं समाभृतम्।

अपां रसस्य यो रसः।

तं वौ गृह्णाम्युत्तममिति ।
इमे वै लोका अपां रसः ।
तैऽमुष्मिन्नादित्ये समाभृताः ।
जानुदग्नीमुत्तरवेदीङ्घ्रत्वा ।
अपां पूरयित्वा गुल्फदग्धम् ॥ ८५ ॥

[[1-22-9]]

पुष्करपर्णैः पुष्करदण्डैः पुष्करैश्च सङ्स्तीर्य ।
तस्मिन्विहायसे ।
अग्निं प्रणीयोपसमाधाय ।
ब्रह्मवादिनो वदन्ति ।
कस्मात्प्रणीतेऽयमग्निश्चीयते ।
साप्रणीतेऽयमप्सु ह्ययञ्चीयते ।
असौ भुवनेऽप्यनाहिताग्निरेताः ।
तमभित एता अबीष्टका उपदधाति ।
अग्निहोत्रे दर्शपूर्णमासयोः ।
पशुबन्धे चातुर्मास्येषु ॥ ८६ ॥

[[1-22-10]]

अथो आहुः ।
सर्वेषु यज्ञक्रतुष्विति ।
एतद्ध स्म वा आहुश्शण्डिलाः ।
कमग्निञ्चिनुते ।
सत्रियमग्निञ्चिन्वानः ।
संवत्सरं प्रत्यक्षेण ।
कमग्निञ्चिनुते ।
सावित्रमग्निञ्चिन्वानः ।
अमुमादित्यं प्रत्यक्षेण ।
कमग्निञ्चिनुते ॥ ८७ ॥

[[1-22-11]]

नाचिकेतमग्निञ्चिन्वानः ।
 प्राणान्प्रत्यक्षेण ।
 कमग्निञ्चिनुते ।
 चातुहोत्रियमग्निञ्चिन्वानः ।
 ब्रह्म प्रत्यक्षेण ।
 कमग्निञ्चिनुते ।
 वैश्वसृजमग्निञ्चिन्वानः ।
 शरीरं प्रत्यक्षेण ।
 कमग्निञ्चिनुते ।
 उपानुवाक्यमाशुमग्निञ्चिन्वानः ॥ ८८ ॥

[[1-22-12]]

इमाँल्लोकान्प्रत्यक्षेण ।
 कमग्निञ्चिनुते ।
 इममारुणकेतुकमग्निञ्चिन्वानः इति ।
 य एवासौ ।
 इतश्चामुतश्चाऽव्यतीपाती ।
 तमिति ।
 योऽग्नेर्मिथूया वेद ।
 मिथुनवान्भवति ।
 आपो वा अग्नेर्मिथूयाः ।
 मिथुनवान्भवति ।
 य एवं वेद ॥ ८९ ॥
 वेदं भवत्यायतनमायतनवान्भवति वेदं य एवं वेदं वेदं तिष्ठति गुल्फदघ्नं चातुर्मास्येष्वमुमादित्यं
 प्रत्यक्षेण कमग्निञ्चिनुत उपानुवाक्यमाशुमग्निञ्चिन्वानो मिथूया मिथुनवान्भवत्येकञ्च ॥ २२ ॥

पुष्यमग्निर्वायुरसौ वै तपञ्चन्द्रमा नक्षत्राणि पर्जन्यस्संवत्सरस्तिष्ठति सत्रियं संवत्सरं
 सावित्रममुन्नाचिकेतं प्राणांश्चातुर्होत्रियं ब्रह्म वैश्वसृजं
 शरीरमुपानुवाक्यमाशुमिमाँल्लोकानिममारुणकेतुकं य एवासौ ॥

[[1-23-1]]

आपो वा इदमासन्थसलिलमेव।
स प्रजापतिरेकः पुष्करपर्णे समभवत्।
तस्यान्तर्मनसि कामस्समवर्तत।
इदं सृजेयमिति।
तस्माद्यत्पुरुषो मनसाऽभिगच्छति।
तद्वाचा वदति।
तत्कर्मणा करोति।
तदेषाऽभ्यनूक्ता।
कामस्तदग्रे समवर्तताधि।
मनसो रेतः प्रथमं यदासीत् ॥ ९० ॥

[[1-23-2]]

सतो बन्धुमसति निरविन्दन्।
हृदि प्रतीष्या कवयो मनीषेति।
उपैन्तदुपनमति।
यत्कामो भवति।
य एवं वेद।
स तपोऽतप्यत।
स तपस्तप्त्वा।
शरीरमधूनुत।
तस्य यन्मांसमासीत्।
ततोऽरुणाः केतवो वातरशना ऋषय उदतिष्ठन् ॥ ९१ ॥

[[1-23-3]]

ये नखाः।
ते वैखानसाः।
ये वालाः।
ते वालखिल्याः।
यो रसः।
सोऽपाम्।

अन्तरतः कूर्मं भूतं सर्पन्तम्।
तमब्रवीत्।
मम वैत्वङ्मांसा।
समभूत् ॥ ९२ ॥

[[1-23-4]]

नेत्यब्रवीत्।
पूर्वमेवाहमिहासमिति।
तत्पुरुषस्य पुरुषत्वम्।
स सहस्रशीर्षा पुरुषः।
सहस्राक्षस्सहस्रपात्।
भूत्वोदतिष्ठत्।
तमब्रवीत्।
त्वं वै पूर्वं समभूः।
त्वमिदं पूर्वः कुरुष्वेति।
स इत आदायापः ॥ ९३ ॥

[[1-23-5]]

अञ्जलिना पुरस्तादुपादधात्।
एवाह्येवेति।
तत आदित्य उदतिष्ठत्।
सा प्राची दिक्।
अथारुणः केतुर्दक्षिणत उपादधात्।
एवाह्यग्न इति।
ततो वा अग्निरुदतिष्ठत्।
सा दक्षिणा दिक्।
अथारुणः केतुः पश्चादुपादधात्।
एवाहि वायो इति ॥ ९४ ॥

[[1-23-6]]

ततो वायुरुदतिष्ठत्।

सा प्रतीची दिक्।
अथारुणः केतुरुत्तरत उपादधात्।
एवाहीन्द्रेति।
ततो वा इन्द्र उदतिष्ठत्।
सोदीची दिक्।
अथारुणः केतुर्मध्य उपादधात्।
एवाहि पूषन्निति।
ततो वै पूषोदतिष्ठत्।
सेयन्दिक् ॥ ९५ ॥

[[1-23-7]]

अथारुणः केतुरुपरिष्ठादुपादधात्।
एवाहि देवा इति।
ततो देवमनुष्याः पितरः।
गन्धर्वाप्सरसश्चोदतिष्ठन्।
सोर्ध्वा दिक्।
या विप्रुषो विपरापतन्।
ताभ्योऽसुरा रक्षांसि पिशाचाश्चोदतिष्ठन्।
तस्मात्ते पराभवन्।
विप्रुद्भ्यो हि ते समभवन्।
तदेषाऽभ्यनूक्ता ॥ ९६ ॥

[[1-23-8]]

आपो ह यद्वृहतीर्गर्भामायन्।
दक्षन्दधाना जनयन्तीस्स्वयंभुम्।
तत इमेऽद्यसृज्यन्त सर्गाः।
अद्भ्यो वा इदं समभूत्।
तस्मादिदं सर्वं ब्रह्म स्वयंभ्विति।
तस्मादिदं सर्वं शिथिलमिवाद्भुवमिवाभवत्।
प्रजापतिर्वाव तत्।

आत्मनात्मानं विधाय।
तदेवानुप्राविशत्।
तदेषाऽभ्यनूक्ता ॥ ९७ ॥

[[1-23-9]]

विधाय लोकान्विधाय भूतानि।
विधाय सर्वाः प्रदिशो दिशश्च।
प्रजापतिः प्रथमजा ऋतस्य।
आत्मनात्मानमभिसंविवेशेति।
सर्वमेवेदमाप्त्वा।
सर्वमवरुद्ध।
तदेवानुप्राविशति।
य एवं वेद ॥ ९८ ॥
आसीदतिष्ठन्नभूदपो वायो इति सेयन्दिगभ्यनूक्ताऽभ्यनूक्ताऽष्टौ च ॥ २३ ॥

[[1-24-1]]

चतुष्टय्य आपो गृह्णाति।
चत्वारि वा अपां रूपाणि।
मेघो विद्युत्।
स्तनयित्त्वृष्टिः।
तान्येवावरुन्धे।
आतपति वर्ष्यां गृह्णाति।
ताः पुरस्तादुपदधाति।
एता वै ब्रह्मवर्चस्या आपः।
मुखत एव ब्रह्मवर्चसमवरुन्धे।
तस्मान्मुखतो ब्रह्मवर्चसितरः ॥ ९९ ॥

[[1-24-2]]

कूप्या गृह्णाति।
ता दक्षिणत उपदधाति।
एता वै तेजस्विनीरापः।

तेज ए॒वास्य॑ दक्षिण॒तो द॑धाति।
तस्माद्दक्षिणोऽर्धस्तेजस्वितरः।
स्थाव॒रा गृ॑ह्णाति।
ताः प॒श्चादुप॑दधाति।
प्रति॑ष्ठिता॒ वै स्था॑व॒राः।
प॒श्चादे॒व प्रति॑तिष्ठति।
वह॑न्तीर्गृह्णाति ॥ १०० ॥

[[1-24-3]]

ता उ॑त्तर॒त उप॑दधाति।
ओज॑सा॒ वा ए॒ता वह॑न्तीरि॒वोद्ग॑तीरि॒व आ॒कूज॑तीरि॒व धा॑वन्तीः।
ओज॑ ए॒वास्यो॑त्तर॒तो द॑धाति।
तस्माद्दुत्तरोऽर्ध ओजस्वितरः।
संभा॒र्या गृ॑ह्णाति।
ता मध्य॑ उप॑दधाति।
इयं॑ वै संभा॒र्याः।
अ॒स्यामे॒व प्रति॑तिष्ठति।
प॒ल्व॒ल्या गृ॑ह्णाति।
ता उ॒परि॑ष्ठादु॒पाद॑धाति ॥ १०१ ॥

[[1-24-4]]

अ॒सौ वै प॑ल्व॒ल्याः।
अ॒मुष्या॑मे॒व प्रति॑तिष्ठति।
दि॒क्षूप॑दधाति।
दि॒क्षु वा आ॑पः।
अ॒न्नं वा आ॑पः।
अ॒द्भ्यो चा॑ अ॒न्नञ्जा॑यते।
यदे॒वद्भ्योऽन्न॑ञ्जायते।
तद॑व॒रुन्धे॑।
तं वा ए॒तम॑रु॒णाः के॒तवो॑ वा॒तर॑श॒ना ऋ॒षयोऽचि॑न्वन्।

तस्मादारुणकेतुकः ॥ १०२ ॥

[[1-24-5]]

तदेषाऽभ्यनूक्ता।

केतवो अरुणासश्च।

ऋषयो वातरशनाः।

प्रतिष्ठां शतधाहि।

समाहितासो सहस्रधायसमिति।

शतशश्चैव सहस्रशश्च प्रतितिष्ठति।

य एतमग्निञ्चिनुते।

य उचैनमेवं वेद ॥ १०३ ॥

ब्रह्मवर्चसितरो वहन्तीर्गृह्णाति ता उपरिष्ठादुपादधात्यारुणकेतुकोऽष्टौ च ॥ २४ ॥

[[1-25-1]]

जानुदग्नीमुत्तरवेदीङ्घ्वात्वा।

अपां पूरयति।

आपं सर्वत्वाय।

पुष्करपर्णं रुक्मं पुरुषमित्युपदधाति।

तपो वै पुष्करपर्णम्।

सत्यं रुक्मः।

अमृतं पुरुषः।

एतावद्वावास्ति।

यावदेतत्।

यावदेवास्ति ॥ १०४ ॥

[[1-25-2]]

तदवरुन्धे।

कूर्ममुपदधाति।

अपामेव मेधमवरुन्धे।

अथो स्वर्गस्य लोकस्य समष्ट्यै।

आपमापामपस्सवाः।

अस्माद्स्मादितोऽमुतः।
अग्निर्वायुश्च सूर्यश्च।
सहसञ्चस्करद्विया इति।
वाय्वश्वा रश्मिपतयः।
लोकं पृणच्छिद्रं पृण ॥ १०५ ॥

[[1-25-3]]

यास्तिस्त्रः परमजाः।
इन्द्रघोषा वो वसुभिरेवाह्येवेति।
पञ्चचितय उपदधाति।
पाङ्गोऽग्निः।
यावनेवाग्निः।
तञ्चिनुते।
लोकंपृणया द्वितीयामुपदधाति।
पञ्चपदा वै विराट्।
तस्या वा इयं पादः।
अन्तरिक्षं पादः।
द्यौः पादः।
दिशः पादः।
परोरजाः पादः।
विराज्येव प्रतितिष्ठति।
य एतमग्निञ्चिनुते।
य उं चैनमेवं वेद ॥ १०६ ॥
अस्ति पृणान्तरिक्षं पादः षट् ॥ २५ ॥

[[1-26-1]]

अग्निं प्रणीयोपसमाधाय।
तमभित एता अबीष्टका उपदधाति।
अग्निहोत्रे दर्शपूर्णमासयोः।
पशुबन्धे चातुर्मास्येषु।

अथो आहुः।
सर्वेषु यज्ञक्रतुष्विति।
अथ हस्माहारुणस्स्वायंभुवः।
सावित्रस्सर्वोऽग्निरित्यननुषङ्गं मन्यामहे।
नाना वा एतेषां वीर्याणि।
कमग्निञ्चिनुते ॥ १०७ ॥

[[1-26-2]]

सत्रियमग्निञ्चिन्वानः।
कमग्निञ्चिनुते।
सावित्रमग्निञ्चिन्वानः।
कमग्निञ्चिनुते।
नाचिकेतमग्निञ्चिन्वानः।
कमग्निञ्चिनुते।
चातुर्होत्रियमग्निञ्चिन्वानः।
कमग्निञ्चिनुते।
वैश्वसृजमग्निञ्चिन्वानः।
कमग्निञ्चिनुते ॥ १०८ ॥

[[1-26-3]]

उपानुवाक्यमाशुमग्निञ्चिन्वानः।
कमग्निञ्चिनुते।
इममारुणकेतुकमग्निञ्चिन्वान इति।
वृषा वा अग्निः।
वृषाणो सङ्स्फालयेत्।
हन्येतास्य यज्ञः।
तस्मान्नानुषज्यः।
सोत्तरवेदिषु क्रतुषु चिन्वीत।
उत्तरवेद्यां ह्यग्निश्चीयते।
प्रजाकामश्चिन्वीत ॥ १०९ ॥

[[1-26-4]]

प्राजापत्यो वा एषोऽग्निः।

प्राजापत्याः प्रजाः।

प्रजावान्भवति।

य एवं वेद।

पशुकामश्चिन्वीत।

संज्ञानं वा एतत्पशूनाम्।

यदापः।

पशूनामेव संज्ञानेऽग्निश्चिनुते।

पशुमान्भवति।

य एवं वेद ॥ ११० ॥

[[1-26-5]]

वृष्टिकामश्चिन्वीत।

आपो वै वृष्टिः।

पर्जन्यो वर्षुको भवति।

य एवं वेद।

आमयावी चिन्वीत।

आपो वै भेषजम्।

भेषजमेवास्मै करोति।

सर्वमायुरेति।

अभिचरःश्चिन्वीत।

वज्रो वै आपः ॥ १११ ॥

[[1-26-6]]

वज्रमेव भ्रातृव्येभ्यः प्रहरति।

स्तृणुत एनम्।

तेजस्कामो यशस्कामः।

ब्रह्मवर्चसकामस्स्वर्गकामश्चिन्वीत।

एतावद्वा वास्ति।

यावदेतत्।
यावदेवास्ति।
तद्वरुन्धे।
तस्यैतद्व्रतम्।
वर्षति न धावेत् ॥ ११२ ॥

[[1-26-7]]

अमृतं वा आपः।
अमृतस्यानन्तरित्यै।
नाप्सु मूत्रपुरीषङ्कुर्यात्।
न निष्ठीवेत्।
न विवसन्स्त्रायात्।
गुह्यो वा एषोऽग्निः।
एतस्याग्नेरनतिदाहाय।
न पुष्करपर्णानि हिरण्यं वाऽधितिष्ठेत्।
एतस्याग्नेरनभ्यारोहाय।
न कूर्मस्याश्रीयात्।
नोदकस्याघातुकान्येनमोदकानि भवन्ति।
अघातुका आपः।
य एतमग्निञ्चिनुते।
य उचैनमेवं वेद ॥ ११३ ॥
चिनुते चिनुते प्रजाकामश्चिन्वीत् य एवं वेदापो धावेदश्रीयाच्चत्वारि च ॥ २६ ॥

[[1-27-1]]

इमानुकं भुवना सीषधेम।
इन्द्रश्च विश्वे च देवाः।
यज्ञञ्च नस्तन्वञ्च प्रजाञ्च।
आदित्यैरिन्द्रस्सह सीषधातु।
आदित्यैरिन्द्रस्सगणो मरुद्भिः।
अस्माकं भूत्वविता तनूनाम्।

आ॒प्ल॒व॒स्व॒ प्र॒प्ल॒व॒स्व॒ ।
आ॒ण्डी॒ भ॒व॒ ज॒ मा॒ मु॒हुः॑ ।
सु॒खादी॒न्दुः॑ख॒नि॒ध॒नाम् ।
प्र॒ति॒मु॒ञ्च॒स्व॒ स्वां॒ पु॒रम् ॥ ११४ ॥

[[1-27-2]]

म॒री॒च॒य॒स्स्वा॒यं॒भु॒वाः॑ ।
ये श॒री॒रा॒ण्य॑क॒ल्प॒यन् ।
ते ते॑ दे॒ह॒ङ्क॒ल्प॒यन्तु॑ ।
मा च॑ ते॒ ख्या॒ स्म॑ ती॒रि॒षत् ।
उ॒त्ति॒ष्ठ॒त॒ मा॒ स्व॑प्त ।
अ॒ग्नि॒मि॒च्छ॒ध्वं॒ भा॒र॒ताः॑ ।
रा॒ज्ञ॒स्सो॒म॒स्य॑ तृ॒प्ता॒सः॑ ।
सूर्ये॑ण स॒यु॒जो॑ष॒सः॑ ।
यु॒वा॑ सु॒वा॒साः॑ ।
अ॒ष्टा॒च॒क्रा॒ न॒व॒द्वारा॑ ॥ ११५ ॥

[[1-27-3]]

दे॒वानां॑ पू॒र॒यो॒ध्या॑ ।
तस्या॑ हिरण्म॒यः॑ को॒शः॑ ।
स्व॒र्गो॑ लो॒को॒ ज्यो॒ति॒षाऽऽवृ॑तः ।
यो वै तां॑ ब्रह्म॒णो॒ वेद॑ ।
अ॒मृ॒ते॒नाऽऽवृ॑तां पु॒रीम् ।
तस्मै॑ ब्रह्म च॑ ब्रह्मा॒ च ।
आ॒युः॑ की॒र्तिं॑ प्र॒जा॒न्दुः॑ ।
वि॒भ्राज॑मा॒ना ह॑रि॒णीम् ।
य॒श॒सा॑ संप॒री॒वृ॒ताम् ।
पु॒रं॑ हिरण्म॒यीं॑ ब्रह्मा ॥ ११६ ॥

[[1-27-4]]

वि॒वेशा॑ऽप॒रा॒जिता॑ ।

पराडेत्यज्यामयी।
पराडेत्यनाशकी।
इह चामुत्र चान्वेति।
विद्वान्देवासुरानुभयान्।
यत्कुमारी मन्द्रयते।
यद्योषद्यत्पतिव्रता।
अरिष्टं यत्किञ्च क्रियते।
अग्निस्तदनुवेधति।
अश्रुतासश्रुतासश्च ॥ ११७ ॥

[[1-27-5]]

यज्वानो येऽप्ययज्वनः।
स्वर्यन्तो नापैक्षन्ते।
इन्द्रमग्निञ्च ये विदुः।
सिकता इव संयन्ति।
रश्मिभिस्समुदीरिताः।
अस्माल्लोकादमुष्माच्च।
ऋषिभिरदात्पृश्निभिः।
अपैत वीत वि च सर्पतातः।
येऽत्र स्थ पुराणा ये च नूतनाः।
अहोभिरद्भिरक्तुभिर्व्यक्तम् ॥ ११८ ॥

[[1-27-6]]

यमो ददात्ववसानमस्मै।
नृ मुणन्तु नृ पात्वर्यः।
अकृष्टा ये च कृष्टजाः।
कुमारीषु कनीनीषु।
जारिणीषु च ये हिताः।
रेतःपीता आण्डपीताः।
अङ्गारेषु च ये हुताः।

उभयान्पुत्रपौत्रकान्।
युवेऽहं यमराजगान्।
शतमिन्नु शरदः ॥ ११९ ॥

[[1-27-7]]

अदो यद्ब्रह्म विलबम्।
पितृणाञ्च यमस्य च।
वरुणस्याश्विनोरग्नेः।
मरुताञ्च विहायसाम्।
कामप्रयवणं मे अस्तु।
स ह्येवास्मिं सनातनः।
इति नाको ब्रह्मिश्रवो रायो धनम्।
पुत्रानापौ देवीरिहाहिता ॥ १२० ॥
पुरन्नवद्वारा ब्रह्मा च व्यक्तं शरदोऽष्टौ च ॥ २७ ॥

[[1-28-1]]

विशीर्ष्णीं गृध्रशीर्ष्णीञ्च।
अपेतौ निर्ऋतिं हथः।
परिबाधं श्वेतकुक्षम्।
निजङ्घं शबलोदरम्।
स तान्वाच्यायया सह।
अग्ने नाशय संदृशः।
ईर्ष्यासूये बुभुक्षाम्।
मन्युं कृत्याञ्च दीधिरे।
रथेन किंशुकावता।
अग्ने नाशय संदृशः ॥ १२१ ॥
विशीर्ष्णीं दश ॥ २८ ॥

[[1-29-1]]

पर्जन्याय प्रगायत।
दिवस्पुत्राय मीढुषै।

स नो यवसमिच्छतु।
 इदं वचः पर्जन्याय स्वराजै।
 हृदो अस्त्वन्तरन्तद्युयोत।
 मयोभूर्वातो विश्वकृष्टयस्सन्त्वस्मे।
 सुपिप्पला ओषधीर्देवगोपाः।
 यो गर्भमोषधीनाम्।
 गवाङ्कणोत्यर्विताम्।
 पर्जन्यः पुरुषीणाम् ॥ १२२ ॥
 विशीर्ष्णीम्पर्जन्याय दशदश ॥ २९ ॥

[[1-30-1]]

पुनर्मामैत्विन्द्रियम्।
 पुनरायुः पुनर्भगः।
 पुनर्ब्राह्मणमैतु मा।
 पुनर्द्रविणमैतु मा।
 यन्मेऽद्य रेतः पृथिवीमस्कान्।
 यदोषधीरप्यसरद्यदापः।
 इदन्तत्पुनराददे।
 दीर्घायुत्त्वाय वर्चसे।
 यन्मे रेतः प्रसिच्यते।
 यन्म आजायते पुनः।
 तेन माममृतङ्कुरु।
 तेन सुप्रजसङ्कुरु ॥ १२३ ॥
 पुनर्द्वे च ॥ ३० ॥

[[1-31-1]]

अद्ध्यस्तिरोधाऽजायत।
 तव वैश्रवणस्सदा।
 तिरोधेहि सपत्नान्नः।
 ये अपोऽश्नन्ति केचन।

त्वाष्ट्रीं मायां वैश्रवणः।
रथं सहस्रवन्धुरम्।
पुरुश्चक्रं सहस्राश्वम्।
आस्थायायाहि नो बलिम्।
यस्मै भूतानि बलिमावहन्ति।
धनङ्गावो हस्तिहिरण्यमश्वान्॥ १२४॥

[[1-31-2]]

असाम सुमतौ यज्ञियस्य।
श्रियं बिभ्रतिऽन्नमुखीं विराजम्।
सुदर्शने च क्रोञ्चे च।
मैनागे च महागिरौ।
सतद्वाट्टारगमन्ता।
संहार्यन्नगरं तव।
इति मन्त्राः।
कल्पोऽत ऊर्ध्वम्।
यदि बलिं हरेत्।
हिरण्यनाभये वितुदये कौबेरायायं बलिः ॥ १२५॥

[[1-31-3]]

सर्वभूतधिपतये नम इति।
अथ बलिं हत्वोपतिष्ठेत्।
क्षत्तं क्षत्तं वैश्रवणः।
ब्राह्मणा वयंस्मः।
नमस्ते अस्तु मा मां हिंसीः।
अस्मात्प्रविश्यान्नमद्भीति।
अथ तमग्निमादधीत।
यस्मिन्नेतत्कर्म प्रयुञ्जीत।
तिरोधा भूः।
तिरोधा भुवः ॥ १२६॥

[[1-31-4]]

ति॒रो॒धा॒स्स्वः॑ ।

ति॒रो॒धा॒ भूर्भुव॑स्स्वः ।

सर्वेषां॑ लो॒काना॑माधिपत्ये॑ सी॒देति॑ ।

अथ॑ तमग्नि॑मिन्धी॒त ।

यस्मि॑न्नेतत्कर्म॑ प्र॒युञ्जी॒त ।

ति॒रो॒धा॒ भूस्स्वाहा॑ ।

ति॒रो॒धा॒ भुव॑स्स्वाहा॑ ।

ति॒रो॒धा॒ स्व॑स्स्वाहा॑ ।

ति॒रो॒धा॒ भूर्भुव॑स्स्वस्स्वाहा॑ ।

यमि॑न्नस्य॒ काले॑ सर्वा॒ आहु॑तीर्हुता॑ भवे॒युः ॥ १२७ ॥

[[1-31-5]]

अपि॑ ब्राह्मण॑मुखी॒नाः ।

तस्मि॑न्नहः॒ काले॑ प्र॒युञ्जी॒त ।

पर॑स्सु॒प्तज॑नाद्वे॒पि ।

मास्म॑ प्रमाद्यन्त॑माध्या॒पयेत् ।

सर्वार्थाः॑ सि॒द्ध्यन्ते॑ ।

य ए॒वं वे॒द ।

क्षु॒ध्यन्नि॑दम॒जान॑ताम् ।

सर्वार्था॑ न सि॒द्ध्यन्ते॑ ।

यस्ते॑ वि॒घातु॑को भ्रा॒ता ।

ममान्त॑र्हृ॒दये॑ श्रितः ॥ १२८ ॥

[[1-31-6]]

तस्मा॑ इ॒मम॒ग्रपि॒ण्डञ्जु॑होमि ।

समैऽर्था॑न्मा वि॒वधी॑त् ।

मयि॑ स्वाहा॑ ।

रा॒जाधि॑रा॒जाय॑ प्रसह्यसा॒हिनै॑ ।

नमो॑ व॒यं वैश्र॑व॒णाय॑ कुर्महे ।

स मे कामान्कामकामाय मह्यम्।
 कामेश्वरो वैश्रवणो ददातु।
 कुबेराय वैश्रवणाय।
 महाराजाय नमः।
 केतवो अरुणासश्च।
 ऋषयो वातरशनाः।
 प्रतिष्ठां शतधा हि।
 समाहितासो सहस्रधायसम्।
 शिवा नशशन्तमा भवन्तु।
 दिव्या आप ओषधयः।
 सुमृडीका सरस्वति।
 मा ते व्योम सदृशि ॥ १२९ ॥
 अश्वान्बलिर्भुवो भवेयुश्श्रितश्च सप्त च ॥ ३१ ॥

[[1-32-1]]

संवत्सरमेतद्वृत्तञ्चरेत्।
 द्वौ वा मासौ।
 नियमस्समासेन।
 तस्मिन्नियमविशेषाः।
 त्रिषवणमुदकोपस्पर्शी।
 चतुर्थकालपानभक्तस्स्यात्।
 अहरहर्वा भैक्षमश्नीयात्।
 औदुम्बरीभिः समिद्धिरग्निं परिचरेत्।
 पुनर्मा मैत्विन्द्रियमित्येतेनाऽनुवाकेन।
 उद्धृतपरिपूताभिरद्भिः कार्यङ्कुर्वीत ॥ १३० ॥

[[1-32-2]]

असञ्चयवान्।
 अग्नये वायवे सूर्याय।
 ब्रह्मणे प्रजापतये।

चन्द्रमसे नक्षत्रेभ्यः ।
 ऋतुभ्यस्संवत्सराय ।
 वरुणायारुणायेति व्रतहोमाः ।
 प्रवर्ग्यवदादेशः ।
 अरुणाः काण्डऋषयः ।
 अरण्येऽधीयीरन् ।
 भद्रं कर्णेभिरिति द्वे जपित्वा ॥ १३१ ॥

[[1-32-3]]

महानाम्नीभिरुदकं संस्पृश्य ।
 तमाचार्यो दद्यात् ।
 शिवा नश्शन्तमेत्योषधीरालभते ।
 सुमृडीकेति भूमिम् ।
 एवमपवर्गे ।
 धेनुर्दक्षिणा ।
 कंसं वासंश्च क्षौमम् ।
 अन्यद्वाशुक्लम् ।
 यथाशक्ति वा ।
 एवञ्च स्वाध्यायधर्मेण ।
 अरण्येऽधीयीत ।
 तपस्वी पुण्यो भवति तपस्वी पुण्यो भवति ॥ १३२ ॥
 कुर्वीत जपित्वा स्वाध्यायधर्मेण द्वे च ॥ ३२ ॥

भद्रञ्च स्मृतिस्साकञ्जानामक्षयतिताम्राण्यत्यूर्ध्वाक्ष आरोगः केदमग्निश्च सहस्रवृत्पवित्रवन्त
 आतनुष्वाष्टयौनीं योऽसावथादित्यस्यारोगस्याथ वायोरथाम्नेर्दक्षिणापूर्वस्यामिन्द्रघोषा व आपमापां
 योऽपामापो वै चतुष्टय्यो जानुदघ्नीमग्निं प्रणीयेमा नुकं विशीर्ष्णीं पर्जन्याय पुनरद्भ्यः संवत्सरं
 द्वात्रिंशत् ॥ ३२ ॥

भद्रं ज्योतिषा तस्मिन्नाजानङ्कश्यपाथसहस्रवृत्तियन्नपुञ्च सकमष्टयौनीमवपतन्तानामायतनवान्भवति
 सतो बन्धुं ता उत्तरतो वृष्टिकामो विशीर्ष्णींमसञ्चयवान्द्वात्रिंशदुत्तरशतम् ॥ १३२ ॥

भ॒द्रं तपस्वी पु॒ण्यो भवति तपस्वी पु॒ण्यो भ॒वति ॥

[[1-0-0]]

भ॒द्रं कर्णे॑भिः शृ॒णुयाम॑ दे॒वाः ।

भ॒द्रं प॑श्येमा॒क्षभिर्य॑ज॒त्राः ।

स्थि॒रैरङ्गै॑स्तुष्टुवा॒स॑स्त॒नूभिः॑ ।

व्यशेम॑ दे॒वहि॑तं यदायुः ।

स्व॒स्ति न॒ इन्द्रो॑ वृ॒द्धश्र॑वाः ।

स्व॒स्ति नः॑ पू॒षा वि॒श्ववे॑दाः ।

स्व॒स्तिन॒स्ताक्ष॑र्यो॒ अरि॑ष्टनेमिः ।

स्व॒स्ति नो॒ बृह॑स्पतिर्दधातु ।

ॐ शान्तिः॒ शान्तिः॒ शान्तिः॑ ॥